

హనుమత్ సీతాలక్ష్మణభరతశత్రుఘ్నపరివారసమేత శ్రీరామచంద్రపరబ్రహ్మణే నమః

• సకలకర్మసిద్ధికి
శ్రీమద్రామాయణపారాయణం •

బంధువులతో కలిసి ఉండటాకు



సాయంకాలం పారాయణ చేయవలసిన సర్గలు

బంధువులతో కలిసి ఉండటాకు
సుందరకాండ - 36 వ సర్గ - 47 శ్లోకాలు

పారాయణ శ్లోకాల సంఖ్య - 47 శ్లోకాలు

అథ సంకల్పః

శ్రీమదఖిలాండకోటిబ్రహ్మాండనాయకస్య, శ్రీపద్మావతీజానేః, శ్రీవేంకటేశ్వర
పరబ్రహ్మణః, రూపాంతరభూతస్య, శ్రీరామచంద్రప్రభోః, అనుగ్రహేణ, అస్మిన్,
సర్వజగదుపద్రవకాలే, ప్రపంచశాంత్యర్థమ్, అతి శీఘ్రమేవ, విషూచికా క్రిమేః,
వినాశనార్థం, సర్వప్రపంచస్య, విశిష్య, భారతదేశస్య, ఉత్తరోత్తర, శుభసంపత్సమృద్ధ్యర్థం,
దేశస్యాస్య, శత్రుదురాక్రమణ, ఆర్థికమాంద్య, ప్రజాకల్లోలాది, సర్వపీడానివృత్త్యర్థం,
ఏతద్ దేశస్థిత, సర్వజనేషు, సామనస్య, సాదరభావనా సిద్ధ్యర్థం, హిందూధర్మాభిధానస్య,
సనాతన ఆర్షధర్మస్య, సర్వోన్నతిసిద్ధ్యర్థం, తద్ధర్మప్రతికూలతా పరిహారార్థం,
వైరిక్షయార్థం, గోసంరక్షణార్థం చ, విశేషతః, ఏతాదృశ, జగత్కళ్యాణకర, కార్యక్రమ-
నిర్వహణశీలస్య, శ్రీమత్తిరుమల తిరుపతి దేవస్థానస్య, సర్వతోముఖాభివృద్ధ్యర్థం,
అక్షరలక్షాత్మక, సీతాలక్ష్మణహనుమత్సమేత, శ్రీరామమూలమంత్రానుష్ఠాన, తర్పణ,
హోమపూర్వకం, విశిష్టబంధుజనసంయోగసిద్ధ్యర్థం, శ్రీమద్వాల్మీకి రామాయణాంతర్గతే,
సుందరకాండే, అంగుళీయప్రదానాత్మక, షట్త్రింశసర్గపారాయణం, సాయంకాలే,
ఆచార్యముఖేన, అన్యోన్యసాహాయ్యేన, లోకకళ్యాణార్థం, కరిష్యామహే.

శ్రీ రామప్రార్థన

రామాయ రామభద్రాయ రామచంద్రాయ వేధసే ।

రఘునాథాయ నాథాయ సీతాయాః పతయే నమః ॥ 1 ॥

శ్రీ ఆంజనేయ ప్రార్థన

గోష్పదీకృతవారాశిం మశకీకృతరాక్షసం ।

రామాయణమహామాలారత్నం వందే నిలాత్మజమ్ ॥ 2 ॥

శ్రీ వాల్మీకి ప్రార్థన

కూజంతం రామ రామేతి మధురం మధురాక్షరమ్ ।

ఆరుహ్య కవితాశాఖాం వందే వాల్మీకి కోకిలమ్ ॥ 3 ॥

శ్రీరామచంద్రపరబ్రహ్మణే నమః

అథ శ్రీమద్రామాయణే ఆదికావ్యే సుందరకాండే షట్త్రింశస్సర్గః

రామభద్ర మహేష్వాస రఘువీరస్యపోత్తమ ।

భో దశస్యాంతకాఽస్మాకం రక్షాం దేహి శ్రియం చ తే ॥

భూయ ఏవ మహాతేజాః హనూమాన్ మారుతాత్మజః ।

అబ్రవీత్ప్రశ్రితం వాక్యం సీతాప్రత్యయకారణాత్ ॥ 36.1 ॥ (2 సార్లు)

వానరోఽహం మహాభాగే దూతో రామస్య ధీమతః ।

రామనామాంకితం చేదం పశ్య దేవ్యంగుళీయకమ్ ॥ 36.2 ॥

ప్రత్యయార్థం తవానీతం తేన దత్తం మహాత్మనా ।

సమాశ్వాసి హి భద్రం తే క్షీణదుఃఖఫలా హ్యాసి ॥ 36.3 ॥

గృహీత్వా ప్రేక్షమాణా సా భర్తుః కరవిభూషణమ్ ।

భర్తారమివ సంప్రాప్తా జానకీ ముదితాఽభవత్ ॥ 36.4 ॥

చారు తద్వదనం తస్యాః తామ్రశుక్లాయతేక్షణమ్ ।

అశోభత విశాలాక్ష్యాః రాహుముక్త ఇవోడురాట్ ॥ 36.5 ॥

తతస్సా హ్రీమతీ బాలా భర్తృసందేశహర్షితా ।

పరితుష్టా ప్రియం కృత్వా ప్రశశంస మహాకపిమ్ ॥ 36.6 ॥

విక్రాంతస్త్వం సమర్థస్త్వం ప్రాజ్ఞస్త్వం వానరోత్తమ ।

యేనేదం రాక్షసపదం త్వయైకేన ప్రధర్షితమ్ ॥ 36.7 ॥

శతయోజనవిస్తీర్ణః సాగరో మకరాలయః ।

విక్రమశ్లాఘనీయేన క్రమతా గోష్పదీకృతః ॥ 36.8 ॥

న హి త్వాం ప్రాకృతం మన్యే వానరం వానరర్షభ ।

యస్య తే నాస్తి సంత్రాసః రావణాన్నాపి సంభ్రమః ॥ 36.9 ॥

అర్హసే చ కపిశ్రేష్ఠ మయా సమభిభాషితుమ్ ।

యద్యసి ప్రేషితస్తేన రామేణ విదితాత్మనా ॥ 36.10 ॥

ప్రేషయిష్యతి దుర్ధర్షః రామో న హ్యపరీక్షితమ్ ।

పరాక్రమమవిజ్ఞాయ మత్సకాశం విశేషతః ॥ 36.11 ॥

దిష్ట్యా చ కుశలీ రామః ధర్మాత్మా సత్యసంగరః ।

లక్ష్మణశ్చ మహాతేజాః సుమిత్రానందవర్ధనః ॥ 36.12 ॥

కుశలీ యది కాకుత్స్థః కిన్ను సాగరమేఖలామ్ ।

మహీం దహతి కోపేన యుగాంతాగ్నిరివోత్థితః ॥ 36.13 ॥

అథవా శక్తిమంతౌ తౌ సురాణామపి నిగ్రహే ।

మమైవ తు న దుఃఖానామ్ అస్తి మన్యే విపర్యయః ॥ 36.14 ॥

కచ్చిన్న వ్యథితో రామః కచ్చిన్న పరితప్యతే ।

ఉత్తరాణి చ కార్యాణి కురుతే పురుషోత్తమః ॥ 36.15 ॥

కచ్చిన్న దీనస్సంభ్రాంతః కార్యేషు చ న ముహ్యతి ।

కచ్చిత్పురుషకార్యాణి కురుతే నృపతేస్సుతః ॥ 36.16 ॥

ద్వివిధం త్రివిధోపాయమ్ ఉపాయమపి సేవతే ।

విజిగీషుస్సుహృత్కచ్చిత్ మిత్రేషు చ పరస్తపః ॥ 36.17 ॥

కచ్చిన్మిత్రాణి లభతే అమిత్రైశ్చాప్యభిగమ్యతే ।

కచ్చిత్కళ్యాణమిత్రశ్చ మిత్రైశ్చాపి పురస్కృతః ॥ 36.18 ॥

కచ్చిదాశాస్తి దేవానాం ప్రసాదం పార్థివాత్మజః ।

కచ్చిత్పురుషకారం చ దైవం చ ప్రతిపద్యతే ॥ 36.19 ॥

కచ్చిన్న విగతస్నేహః ప్రసాదాన్మయి రాఘవః ।

కచ్చిన్మాం వ్యసనాదస్మాన్ మోక్షయిష్యతి వానర ॥ 36.20 ॥

సుఖానాముచితో నిత్యమ్ అసుఖానామనూచితః ।

దుఃఖముత్తరమాసాద్య కచ్చిద్రామో న సీదతి ॥ 36.21 ॥

కౌసల్యాస్తథా కచ్చిత్ సుమిత్రాస్తథైవ చ ।

అభీక్షం శూయతే కచ్చిత్ కుశలం భరతస్య చ ॥ 36.22 ॥

మన్నిమిత్రేన మానార్హః కచ్చిచ్ఛోకేన రాఘవః ।

కచ్చిన్నాన్యమనా రామః కచ్చిన్మాం తారయిష్యతి ॥ 36.23 ॥

కచ్చిదక్షాహిణీం భీమాం భరతో భ్రాతృవత్సలః ।

ధ్వజినీం మంత్రిభిర్గుప్తాం ప్రేషయిష్యతి మత్కృతే ॥ 36.24 ॥

వానరాధిపతిశ్రీమాన్ సుగ్రీవః కచ్చిదేష్యతి ।

మత్కృతే హరిభిర్వీరైః వృతో దంతనఖాయుధైః ॥ 36.25 ॥

కచ్చిచ్ఛ లక్ష్మణశ్చారః సుమిత్రానందవర్ధనః ।

అస్త్రవిచ్ఛరజాలేన రాక్షసాన్విధమిష్యతి ॥ 36.26 ॥

రాద్రేణ కచ్చిదస్త్రేణ జ్వలతా నిహతం రణే ।

ద్రక్ష్యామ్యల్పేన కాలేన రావణం ససుహృజ్జనమ్ ॥ 36.27 ॥

కచ్చిన్న తద్దేమసమానవర్ణం, తస్యాననం పద్మసమానగన్ధి ।

మయా వినా శుష్యతి శోకదీనం, జలక్షయే పద్మమివాతపేన ॥ 36.28 ॥

ధర్మాపదేశాత్త్యజతశ్చ రాజ్యం, మాం చాప్యరణ్యం నయతః పదాతిమ్ ।

నాసీద్వ్యథా యస్య న భీర్న శోకః, కచ్చిచ్ఛ ధైర్యం హృదయే కరోతి ॥ 36.29 ॥

న చాస్య మాతా న పితా చ నాన్యః, స్నేహోద్విశిష్టోఽస్తి మయా సమో వా ।
తావత్త్వహం దూత జిజీవిషేయం, యావత్ప్రవృత్తిం శృణుయాం ప్రియస్య ॥ 36.30 ॥

ఇతీవ దేవీ వచనం మహార్థం, తం వానరేంద్రం మధురార్థముక్త్యా ।
శ్రోతుం పునస్తస్య వచోఽభిరామం, రామార్థయుక్తం విరరామ రామా ॥ 36.31 ॥

సీతాయా వచనం శ్రుత్వా మారుతిర్భీమవిక్రమః ।
శిరస్యంజలిమాధాయ వాక్యముత్తరమబ్రవీత్ ॥ 36.32 ॥

న త్వామిహస్థాం జానీతే రామః కమలలోచనే ।
తేన త్వాం నానయత్యాశు శచీమివ పురందరః ॥ 36.33 ॥

శ్రుత్వైవ తు వచో మహ్యం క్షిప్రమేష్యతి రాఘవః ।
చమూం ప్రకర్షన్మహతీం హర్యక్షగణసంకులామ్ ॥ 36.34 ॥

విష్టమ్భుయిత్వా బాణౌఘైః రక్షోభ్యం వరుణాలయమ్ ।
కరిష్యతి పురీం లంకాం కాకుత్స్థః శాంతరాక్షసామ్ ॥ 36.35 ॥

తత్ర యద్యన్తరా మృత్యుః యది దేవాస్సహాసురాః ।
స్థాస్యంతి పథి రామస్య స తానపి వధిష్యతి ॥ 36.36 ॥

తవాదర్శనజేనార్యే శోకేన స పరిఘ్నతః ।
న శర్మ లభతే రామః సింహార్దిత ఇవ ద్విషః ॥ 36.37 ॥

మలయేన చ వింధ్యేన మేరుణా మందరేణ చ ।
దర్శరేణ చ తే దేవి శపే మూలఫలేన చ ॥ 36.38 ॥

యథా సునయనం వల్గు బింబోష్ఠం చారుకుండలమ్ ।
ముఖం ద్రక్ష్యసి రామస్య పూర్ణచంద్రమివోదితమ్ ॥ 36.39 ॥

క్షిప్రం ద్రక్ష్యసి వైదేహి రామం ప్రస్రవణే గిరౌ ।
శతక్రతుమివాసీనం నాకపుష్టస్య మూర్ధని ॥ 36.40 ॥

న మాంసం రాఘవో భుంక్తే న చాపి మధు సేవతే ।
వన్యం సువిహితం నిత్యం భక్తమశ్నాతి పంచమమ్ ॥ 36.41 ॥

వైవ దంశాన్న మశకాన్ న కీటాన్న సరీసృపాన్ ।
రాఘవోఽపనయేద్గాత్రాత్ త్వద్గతేనాన్తరాత్మనా ॥ 36.42 ॥

నిత్యం ధ్యానపరో రామః నిత్యం శోకపరాయణః ।
నాన్యచ్ఛింతయతే కించిత్ స తు కామవశం గతః ॥ 36.43 ॥

అనిద్రస్సతతం రామః సుప్తోఽపి చ నరోత్తమః ।
సీతేతి మధురాం వాణీం వ్యాహరన్ ప్రతిబుద్ధ్యతే ॥ 36.44 ॥

దృష్ట్వా ఫలం వా పుష్పం వా యద్వాఽన్యత్ సుమనోహరమ్ ।
బహుశో హో ప్రియేత్యేవం శ్వసంత్యామభిభాషతే ॥ 36.45 ॥

స దేవి నిత్యం పరితప్యమానః, త్వామేవ సీతేత్యభిభాషమాణః ।
దృఢవ్రతో రాజసుతో మహాత్మా, తవైవ లాభాయ కృతప్రయత్నః ॥ 36.46 ॥

సా రామసంక్రీర్తనవీతశోకా, రామస్య శోకేన సమానశోకా ।
శరన్ముఖే సామ్బుదశేషచంద్రా, నిశేవ వైదేహసుతా బభూవ ॥ 36.47 ॥ (2 సార్లు)

రామభద్ర మహేష్వాస రఘువీరన్యపోత్తమ ।
భో దశస్యాంతకాఽస్మాకం రక్షాం దేహి శ్రియం చ తే ॥

ఇత్యార్థే శ్రీమద్రామాయణే ఆదికావ్యే సుందరకాండే షట్త్రింశస్సర్గః



శ్రీరామస్తుతిః -

ఆపదామపహర్తారం దాతారం సర్వసంపదాం ।
లోకాభిరామం శ్రీరామం భూయో భూయో నమామ్యహమ్ ॥

ఫలశ్రుతిః -

కుటుంబవృద్ధిం ధనధాన్యవృద్ధిం, స్త్రియశ్చ ముఖ్యాస్సృఖముత్తమం చ ।
శ్రుత్వా శుభం కావ్యమిదం మహార్థం, ప్రాప్నోతి సర్వాం భువి చార్థసిద్ధిమ్ ॥

శ్రీరామచంద్రపరబ్రహ్మణే నమః



అథ క్షమాప్తార్థనా

- యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తుతే ॥

అథ భగవత్సమర్పణమ్

- కాయేన వాచా మనసేంద్రియైర్వా
బుద్ధ్యాత్మనా వా ప్రకృతేః స్వభావాత్ ।
కరోమి యద్యత్సకలం పరస్మై
నారాయణాయేతి సమర్పయామి ॥

అథ మంగళమ్

- శ్రియః కాంతాయ కళ్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

